

# افغانستان آزاد – آزاد افغانستان

AA-AA

چو کشور نېاشد تن من مېباد  
همه سر به سر تن به کشتن دهيم

بدین بوم و بر زنده یک تن مېباد  
از آن به که کشور به دشمن دهيم

www.afgazad.com

afgazad@gmail.com

|       |           |
|-------|-----------|
| سیاسی | Political |
|-------|-----------|

د افغانستان د زیارکېنانو ټولنیز انجمن  
۰۸ فبروری ۲۰۱۴

## آیا اوسني انتخابات د زیارکېنانو په گټه دي؟

د ولسمشرۍ او ولایتي شوراگانو د انتخاباتو لپاره سیالي شروع شوی ده. دا د ولسمشرۍ او ولایتي شوراگانو د انتخاباتو دریمه مرحله ده چې تر سره کېږي. آیا دا انتخابات د زیارکېنانو په گټه دي؟ آیا زیارکېنان واقعا له دې انتخاباتو سره علاقه لري؟ آیا په هغه هیواد کې چې بهرني د توپ او ټانک او طیارو سره واکمني چلوي، انتخابات له عوامفریبي پرته بله مانا لرلی شي؟ آیا هغه څوک چې په هر نامه د دې انتخاباتو لپاره کانډیډي، د زیارکېنانو ملاتړي گڼل کېدای شي؟

په هغه هیواد کې چې زیارکېنان یې د بهرنیو په بمباریو کې وژل کېږي او زندانونه ورباندې ډکېږي، په هغه هیواد کې چې انتخابات د همدې ستمګرو خارجیانو په پیسو تر سره کېږي، په هغه هیواد کې چې د زیارکېنانو بهرني قاتلان د انتخاباتو علاقمنده دي، منطقا دا انتخابات لکه د نورو انتخاباتو په شان د زیارکېنانو په گټه نه دي. د انتخاباتو په تیرو دوو دورو کې هم د زیارکېنانو بهرنیو او کورنیو دښمنانو په ټول شور او زور سره د انتخاباتو لپاره چپغه وهلې او ستونۍ یې څیره کاوه. هر هغه څه چې د زیارکېنانو دښمنان ورسره لېوالتیا او علاقه ولري، مانا یې دا ده چې د هغوی په گټه دي. نو هر هغه څه چې د زیارکېنانو د دښمنانو په گټه وي، د زیارکېنانو په گټه کېدای نشي.

زیارکېنان د تیرو ټاکنو په پام کې نیولو سره له دې انتخاباتو سره کومه علاقه نلري. په تیرو ولسمشرۍ او ولایتي شوراگانو او په پارلماني ټاکنو کې د خلکو چې اکثریت یې زیارکېنان دي، د ګډون اندازه ډیره کمه وه. ځکه ډیری زیارکېنان په دې پوه شوي دي چې په داسې یو هیواد کې چې ستمګر خارجیان خلک وژني او بیا د دموکراسۍ چپغې وهي او د انتخاباتو پیسې ورکوي او دننه هم هغه کسان د انتخاباتو لپاره نوماندوي چې د دې ستمګرو دوستان دي او لاسونه یې د زیارکېنانو په وینو سره دي، انتخابات د هغوی لپاره هیڅ ډول ښیګنه لرلی نشي. زیارکېنان په دې پوهیږي چې انتخابات د بېلابېلو طبقو نمایندګان قدرت ته رسوي څو د دولت واک په لاس کې ولري او د خپلو طبقو ګټې خوندي کړي، په افغانستان کې اوسني انتخابات یوازې د لوټمارو پانګوالو او فیوډالانو او چپاولګرو تاجرانو سیاسي نمایندګان ځواک ته رسوي. ځکه په داسې هیوادونو کې چې ستمګران بمباري وکړي او یا هم قدرت په لاس کې ولري، زیارکېنان هیڅکله د انتخاباتو له لارې خپل استازي قدرت ته رسولی نشي.

څرنگه چې وویل شول په هغه هیواد کې چې د نړۍ تر ټولو لوی زندان وي، د میلیونونو زیارکېنه انسانانو ژوند له ګواښ سره مخامخ وي، د بزګرانو او دهقانانو کورونه په بمباریو کې وچار شي، بیوزله ماشومان او میرمنې ووژل شي، ولېره، بیکاري، اعتیاد، بیوزلي، بدلمني، اختطاف، قاچاق، سوالګري او جنایي جرمونه واک وچلوي، دموکراسي د زیارکېنانو لپاره مانا لرلی نشي. کله چې په یو هیواد کې ۳۷ فیصده خلک د بیوزلي د کرښې لاندې ژوند وکړي، کله

چې ۴ میلیونه انسانان وزگار وې، هلته له دموکراسۍ او انتخاباتو څخه خبرې کول، یوازې عوامفريبي او سیاسي دوکه ماري گڼل کیږي. څنگه یو زیارکښ انسان چې کار نلري او شپه او ورځ ولږه کاري، ماشومان یې له یخني مري او پر کور یې بمبارۍ کیږي، د انتخاباتو په اړه فکر کولای شي؟

ټول هغه کسان چې په دې انتخاباتو او په تیرو انتخاباتو کې نوماندان ول، د زیارکښانو ملاتړي نه دي. هغوي یوازې هڅه کوي د زیارکښانو رایه غلا کړي او خپله واکمني وچلوي. په انتخاباتو کې د گډون لپاره د خلکو د هڅوني لپاره د یوناما او د نورو انتخاباتي کمیسیونونو او بنسټونو وروستی بی کچه اعلانات ښکاره کوي چې زیارکښان له دې انتخاباتو سره هیڅ لیوالتیا نلري. همدا هم دی چې بیلایل بنسټونه د بهرنیو ستمگرو په پیسو خلک هڅوي چې په انتخاباتو کې گډون وکړي. په داسې حال کې چې خلک نه غواړي په انتخاباتو کې گډون وکړي او د امریکا سفارت او نور سفارتونه میلیونونه ډالره لگوي چې خلک رای ورکونې ته وهڅوي، په ورته وخت کې ځینې کسان له بیوزلو زیارکښانو غواړي چې د ولسمشرۍ په انتخاباتو کې دی رایه نه اچوي خو په ولایتي شوراگانو کې د رایه وکاروي. دا که د دې کسانو سیاسي ساده توب ښکاره نکړي، نو بی له شکه د ستمگرو بنسټونو او سفارتونو سره د هغوي د پروژې یووالی ښکاره کوي. ځکه دوی هغه زیارکښان چې علاقه نلري په انتخاباتو کې گډون وکړي، هڅوي چې په انتخاباتو کې گډون وکړي او په دې ډول د ستمگرو سره مرسته کوي.